

**“Elektrik və istilik enerjisi istehsalı və təbii qazın emalı üzrə effektivlik potensialının qiymətləndirilməsi qaydasının və qiymətləndirmə meyarları”nın təsdiq edilməsi haqqında**

**AZƏRBAYCAN RESPUBLİKASININ NAZİRLƏR KABİNETİNİN QƏRARI**

“Enerji resurslarından səmərəli istifadə və enerji effektivliyi haqqında” Azərbaycan Respublikasının 2021-ci il 9 iyul tarixli 359-VIQ nömrəli Qanununun tətbiqi barədə” Azərbaycan Respublikası Prezidentinin [2021-ci il 20 avqust tarixli 1433 nömrəli](#) Fərmanının 1.1.11-ci yarımbəndinin icrasını təmin etmək məqsədilə Azərbaycan Respublikasının Nazirlər Kabineti **qərara alır**:

“Elektrik və istilik enerjisi istehsalı və təbii qazın emalı üzrə effektivlik potensialının qiymətləndirilməsi qaydası və qiymətləndirmə meyarları” təsdiq edilsin (əlavə olunur).

**Əli ƏSƏDOV**

**Azərbaycan Respublikasının Baş naziri**

Bakı şəhəri, 18 aprel 2023-cü il

№ 123

Azərbaycan Respublikası  
Nazirlər Kabinetinin 2023-  
cü il 18 aprel tarixli 123  
nömrəli Qərarı ilə  
**təsdiq edilmişdir.**

**Elektrik və istilik enerjisi istehsalı və təbii qazın emalı üzrə effektivlik potensialının qiymətləndirilməsi qaydası və qiymətləndirmə meyarları**

**1. Ümumi müddəalar**

1.1. “Elektrik və istilik enerjisi istehsalı və təbii qazın emalı üzrə effektivlik potensialının qiymətləndirilməsi qaydası və qiymətləndirmə meyarları” (bundan sonra – Qayda) “Enerji resurslarından səmərəli istifadə və enerji effektivliyi haqqında” Azərbaycan Respublikası Qanununun (bundan sonra – Qanun) 13.2-ci maddəsinə əsasən hazırlanmışdır, elektrik və istilik enerjisi istehsalı və təbii qazın emalı üzrə effektivlik potensialının qiymətləndirilməsi (bundan sonra – effektivlik potensialının qiymətləndirilməsi) qaydasını və qiymətləndirmə meyarlarını müəyyən edir.

1.2. Effektivlik potensialının qiymətləndirilməsinin məqsədi texniki cəhətdən mümkünlüyü və iqtisadi cəhətdən əlverişliliyi nəzərə alınmaqla, enerji resurslarından səmərəli istifadəyə yönəldilmiş enerji effektivliyi üzrə tədbirlərin hazırlanmasını və onların yerinə yetirilməsini, habelə qənaət oluna biləcək enerjinin miqdarının müəyyən edilməsini təmin etməkdən ibarətdir.

1.3. Effektivlik potensialının qiymətləndirilməsi Azərbaycan Respublikasının Energetika Nazirliyi (bundan sonra – Nazirlik) tərəfindən, effektivlik potensialının qiymətləndirilməsi əsasında enerji effektivliyinin təmin edilməsi üçün tədbirlər isə Nazirliyin tabeliyində olan Enerji Məsələlərini Tənzimləmə Agentliyi (bundan sonra – Agentlik) tərəfindən həyata keçirilir.

1.4. Bu Qayda “Sahibkarlıq sahəsində aparılan yoxlamaların tənzimlənməsi və sahibkarların maraqlarının müdafiəsi haqqında” Azərbaycan Respublikası Qanununun tələblərinə uyğun olaraq tətbiq edilir.

1.5. Bu Qaydada istifadə olunan anlayışlar Qanunda və energetika sahəsində digər normativ hüquqi aktlarda nəzərdə tutulmuş mənalara ifadə edir.

**2. Effektivlik potensialının qiymətləndirilməsinin subyektləri və şərtləri**

2.1. Nazirlik tərəfindən effektivlik potensialının qiymətləndirilməsi növbəti və növbədənənar qaydada aparılır.

2.2. Aşağıdakı tələblərə cavab verən təsərrüfat subyektləri üzrə effektivlik potensialının qiymətləndirilməsi həyata keçirilir:

2.2.1. qoyuluş gücü 3 MVT-dan artıq olan və təbii qazdan və (və ya) digər yanacaq növlərindən istifadə etməklə elektrik və (və ya) istilik enerjisinin istehsalı fəaliyyətini həyata keçirən təsərrüfat subyektləri;

2.2.2. emal həcmindən asılı olmayaraq təbii qazı emal edən təsərrüfat subyektləri.

2.3. Effektivlik potensialının qiymətləndirilməsi məqsədilə təsərrüfat subyektləri hər hesabat ili üçün növbəti il 31 yanvaradək bu Qaydanın 3.1-ci və 3.2-ci bəndləri ilə müəyyən edilmiş qiymətləndirmə meyarlarına dair məlumatları özündə əks etdirən və bu Qaydaya əlavə olunmuş 1 və 2 nömrəli formalara uyğun hesabatları yazılı və ya elektron qaydada Nazirliyə təqdim edir.

2.4. Effektivlik potensialının növbəti qiymətləndirilməsinin nəticələri bu Qaydanın 2.5-ci bəndi nəzərə alınmaqla, üç ildən bir qərarla rəsmiləşdirilir.

2.5. Aşağıdakı hallarda effektivlik potensialının qiymətləndirilməsinin nəticələri növbədənənar qaydada üç ildən tez qərarla rəsmiləşdirilir:

2.5.1. istehsal/emal prosesində baş verən itkilər əvvəlki qiymətləndirilmədəki göstəricilərə nisbətən 10 faizdən çox artdıqda;

2.5.2. istehsal prosesində faydalı iş əmsalı əvvəlki qiymətləndirilmədəki göstəricilərə nisbətən 10 faizdən çox azaldıqda;

2.5.3. təsərrüfat subyektinin müraciəti olduqda.

2.6. Effektivlik potensialının qiymətləndirilməsi təsərrüfat subyektləri tərəfindən həyata keçirilmiş aşağıdakı enerji effektivliyi üzrə tədbirlər nəzərə alınmaqla aparılır:

2.6.1. enerjiyə qənaət edən yeni texnoloji vasitələrin tətbiqi;

2.6.2. səmərəliliyi artıran təmir və sazlamalar;

2.6.3. iş rejimləri və texnoloji proseslərin optimallaşdırılması.

2.7. Effektivlik potensialının qiymətləndirilməsi məqsədilə təsərrüfat subyektləri tərəfindən təqdim edilmiş hesabatlarda hər bir enerji effektivliyi üzrə tətbiq olunmuş tədbir bu Qaydanın 3.2-ci bəndi ilə müəyyən edilmiş iqtisadi qiymətləndirmə meyarları nəzərə alınmaqla əsaslandırılmalıdır. Bu Qaydanın 3.4-cü bəndinin tələbinə cavab verməyən enerji effektivliyi üzrə tədbirlərin həyata keçirilməsinə yol verilmir.

**3. Effektivlik potensialının qiymətləndirmə meyarları**

3.1. Effektivlik potensialının texniki qiymətləndirmə meyarlarına aşağıdakılar aiddir:

3.1.1. istehsal/emal həcmi;

3.1.2. elektrik və istilik gücü;

- 3.1.3. istehsal/emal olunan məhsulun itki səviyyəsi;  
 3.1.4. faydalı enerji buraxılışı (şəbəkəyə ötürülən enerji);  
 3.1.5. faydalı iş əmsalı;  
 3.1.6. məhsulun istehsalına yanacaqın xüsusi sərfi (istehsal qurğusunun bilavasitə çıxışında məhsulun vahidinə sərf olunan yanacaq miqdarı);  
 3.1.7. təbii qazın emalı sahəsi üzrə qazın vahid həcminə uyğun məhsul istehsalı.  
 3.2. Effektivlik potensialının iqtisadi qiymətləndirmə meyarlarına aşağıdakılar aiddir:  
 3.2.1. enerji effektivliyi üzrə tədbirlərin həyata keçirilməsi üçün zəruri olan investisiya qoyuluşları;  
 3.2.2. enerji effektivliyi üzrə tədbirlərin iqtisadi qiymətləndirilməsinin aparıldığı dövrdə Azərbaycan Respublikasının Dövlət Statistika Komitəsi tərəfindən açıqlanan rəsmi inflyasiya göstəricisi;  
 3.2.3. enerji effektivliyi üzrə tədbirlər hesabına əldə ediləcək ümumi qənaətdən yaranan xalis pul vəsaiti daxilolmaları;  
 3.2.4. enerji effektivliyi üzrə tədbirlər hesabına əldə ediləcək ümumi qənaətdən yaranan, əsaslandırılmış enerji (enerji resursları) qiymətləri nəzərə alınmaqla xalis pul vəsaiti daxilolmalarının cari diskontlaşdırılmış dəyəri.  
 3.3. Enerji effektivliyi üzrə tədbirlərin iqtisadi cəhətdən əlverişliliyi aşağıdakı düsturla hesablanır:

$$E^* = A / \dot{I}$$

Burada:

- $E^*$  – enerji effektivliyi üzrə tədbirlər nəticəsində əldə ediləcək qənaət əmsalı;  
 A – enerji effektivliyi üzrə tədbirlər hesabına əldə ediləcək ümumi qənaətdən yaranan, əsaslandırılmış enerji (enerji resursları) qiymətləri nəzərə alınmaqla xalis pul vəsaiti daxilolmalarının cari diskontlaşdırılmış dəyəri (AZN);  
 $\dot{I}$  – enerji effektivliyi üzrə tədbirlərin həyata keçirilməsi üçün zəruri olan investisiya qoyuluşları (AZN).  
 3.4. Bu Qaydanın 3.3-cü bəndində qeyd edilən  $E^*$  ifadəsinin dəyəri 1-dən yuxarı olduqda enerji effektivliyi üzrə tədbir iqtisadi cəhətdən əlverişli hesab olunur.

#### 4. Effektivlik potensialının hesablanması

- 4.1. Effektivlik potensialı aşağıdakı qiymətləndirmə istiqamətlərinə uyğun olaraq hesablanır:  
 4.1.1. enerji effektivliyi üzrə tədbirlər nəticəsində istehsal və ya emal prosesi üzrə gözlənilən itki səviyyəsinin azaldılması yolu ilə səmərəliliyin artırılması;  
 4.1.2. enerji effektivliyi üzrə tədbirlər nəticəsində istehsal prosesi üzrə faydalı iş əmsalının yüksəldilməsi (yalnız elektrik və istilik elektrik stansiyaları üzrə) yolu ilə səmərəliliyin artırılması.  
 4.2. Bu Qaydanın 4.1.1-ci yarım bəndi üzrə hesablamalar aşağıdakı düstur əsasında aparılır:

$$E_{p1} = \dot{I} E_t \times (\dot{I} S_{f\%} - \dot{I} S_{p\%})$$

Burada:

- $E_{p1}$  – enerji effektivliyi potensialı olub itkilərin azalması hesabına tələbata uyğun enerjinin istehsalı zamanı əldə olunacaq enerji qənaəti (Coul);  
 $\dot{I} E_t$  – enerji effektivliyi üzrə tədbirlərin əhatə etdiyi dövr üzrə proqnozlaşdırılmış enerji istehsal/emal həcmi (Coul);  
 $\dot{I} S_{f\%}$  – enerji effektivliyi üzrə tədbirlərdən əvvəlki faktiki itki səviyyəsi (%-lə);  
 $\dot{I} S_{p\%}$  – enerji effektivliyi üzrə tədbirdən sonra proqnozlaşdırılan itki səviyyəsi (%-lə).  
 4.3. Bu Qaydanın 4.1.2-ci yarım bəndi üzrə hesablamalar aşağıdakı düstur əsasında aparılır:

$$E_{p2} = F_b \times (\dot{I} E_f - \dot{I} E_p) \times \partial_p$$

Burada:

- $E_{p2}$  – enerji effektivliyi potensialı - qənaət ediləcək natural yanacaq miqdarı (Coul);  
 $F_b$  – enerji effektivliyi üzrə tədbirlərin əhatə etdiyi dövr üzrə proqnozlaşdırılmış faydalı enerji buraxılış həcmi;  
 $\dot{I} E_f$  – enerji effektivliyi üzrə tədbirlərdən əvvəl yanacaqın xüsusi sərfi göstəricisi;  
 $\dot{I} E_p$  – enerji effektivliyi üzrə tədbirlərdən sonra proqnozlaşdırılan yanacaqın xüsusi sərfi göstəricisi;  
 $\partial_p$  – istiliktörətmə qabiliyyəti nəzərə alınmaqla natural yanacaqın konversiya əmsalı.

#### 5. Effektivlik potensialının qiymətləndirilməsinin nəticələrinin rəsmiləşdirilməsi

- 5.1. Nazirlik enerji effektivliyi potensialının qiymətləndirilməsinin nəticələrini nəzərə almaqla, enerji istehsalçıları üçün enerji resurslarından səmərəli istifadəyə dair öhdəliklər müəyyən edir.  
 5.2. Enerji resurslarından səmərəli istifadə və enerji effektivliyi sahəsində informasiya təminatı və maarifləndirmə tədbirləri Qanunun 18-ci maddəsinə uyğun olaraq Nazirlik tərəfindən həyata keçirilir.  
 5.3. Agentlik tərəfindən effektivlik potensialının qiymətləndirilməsi əsasında enerji effektivliyinin təmin edilməsi üçün tədbirlərin həyata keçirilməsinə nəzarət Azərbaycan Respublikası Prezidentinin 2018-ci il 16 iyul tarixli 204 nömrəli Fərmanı ilə təsdiq edilmiş "Elektrik və istilik enerjisi, habelə qaz təchizatı sahəsində nəzarətin həyata keçirilməsi Qaydası"na uyğun həyata keçirilir.  
 5.4. Enerji effektivliyi potensialının qiymətləndirilməsi sahəsində Nazirliyin və Agentliyin qərarlarından inzibati qaydada və ya məhkəməyə şikayət verilə bilər.

"Elektrik və istilik enerjisi istehsalı və təbii qazın emalı üzrə effektivlik potensialının qiymətləndirilməsi qaydasına və qiymətləndirmə meyarları"na

**1 nömrəli əlavə**

Effektivlik potensialının texniki qiymətləndirmə meyarları haqqında  
**HESABAT**

31 dekabr 20\_\_ il tarixinə

Təsərrüfat subyektinin adı

Fəaliyyət növü

Ünvan

Sıra №-si	Effektivlik potensialının texniki qiymətləndirmə meyarları	Ölçü vahidi	Hesabat tarixinə	Əvvəlki il üzrə	İzahlı qeydlər
1.	İstehsal həcmi (elektrik enerjisi)	kVts			
2.	İstehsal həcmi (istilik enerjisi)	Qkal			
3.	Emal həcmi (təbii qaz)	1000 m <sup>3</sup>			
4.	Elektrik gücü	kVt			
5.	İstilik gücü	Qkal/saat			
6.	Faydalı iş əmsalı	%			
7.	İstehsal/emal olunan məhsulun itki səviyyəsi	%			
8.	Faydalı enerji buraxılışı (elektrik enerjisi)	kVts			
9.	Faydalı enerji buraxılışı (istilik enerjisi)	Qkal			
10.	Faydalı enerji buraxılışı (təbii qaz)	1000 m <sup>3</sup>			
11.	Məhsulun istehsalına yanacaqın xüsusi sərfi (elektrik enerjisi)	q/kVts			
12.	Məhsulun istehsalına yanacaqın xüsusi sərfi (istilik enerjisi)	kq/Qkal			
13.	Təbii qazın emalı sahəsi üzrə qazın vahid həcminə uyğun məhsul istehsalı	ton/1000 m <sup>3</sup>			

"Elektrik və istilik enerjisi istehsalı və təbii qazın emalı üzrə effektivlik potensialının qiymətləndirilməsi qaydasına və qiymətləndirmə meyarları"na

## 2 nömrəli əlavə

Effektivlik potensialının iqtisadi qiymətləndirmə meyarları haqqında

### HESABAT

31 dekabr 20\_\_\_ il tarixinə

Təsərrüfat subyektinin adı

Fəaliyyət növü

Ünvan

Sıra №-si	Effektivlik potensialının iqtisadi qiymətləndirmə meyarları	Ölçü vahidi	Hesabat tarixinə	İzahlı qeydlər
1.	Enerji effektivliyi üzrə tədbirlərin həyata keçirilməsi üçün zəruri olan investisiya qoyuluşları	AZN		
2.	Azərbaycan Respublikasının Dövlət Statistika Komitəsi tərəfindən açıqlanan rəsmi inflyasiya göstəricisi	%		
3.	Enerji effektivliyi üzrə tədbirlər hesabına əldə ediləcək ümumi qənaətdən yaranan xalis pul vəsaiti daxilolmalarının cəmi	AZN		
4.	Diskont dərəcəsi	%		
5.	Enerji effektivliyi üzrə tədbirlər hesabına əldə ediləcək ümumi qənaətdən yaranan, əsaslandırılmış enerji (enerji resursları) qiymətləri nəzərə alınmaqla xalis pul vəsaiti daxilolmalarının cari diskontlaşdırılmış dəyərinin cəmi	AZN		